



www.oljan.fo

Jan Müller

29 - 05 - 2013

Fiskimenn vilja bora eftir olju í Norðurnorra

Fiskimenn í Norðurnorra hava sett á stovn sítt eigna oljufelag, Lofoten og Vesterålen Petroleum. Endamálið hjá felagnum, sum heldur til í Andenes, er at bora eftir olju í fiskiøkjum. Hetta skrivar Fiskaren. Felagið varð upprunaliga stovnað í 2006 undir navninum Scandic Petroleum. Vit eru helst eitt heldur óvanligt felag, sigur ein av stigtakarunum, Odd S. Olsen við blaðið. Hann hevur áður verið við og borað eftir olju á landi í Andøya, við felagnum Norminol, Nú fær hann so eisini fiskimenninar í økinum við sær. Millum paretaeigararnar í Lofoten og Vesterålen Petroleum eru reiðarar, fiskimenn og fiskakeyparar. Vit eru tað einasta oljufelagið, sum umframt oljuvitan, eisini hava vitan og royndir á fiskivinnuøkinum, og hetta hevur ikki ongan týdning, nú tað verður tosað um øki, har fiskivinna og olja eru eitt heitt kjakevni, sigur Odd Olsen við Fiskaren. Júst spurningurin um at loyva leiting og framleiðslu í økinum Lofoten og Vesterålen hevur verið eitt stríðsmál í norskum politikki leingi og er tað framvegis, eisini nú undan Stórtingsvalinum til heystar. Arbeðaraflokkurin, sum situr í stjórn, samtykti herfyri at fara undir fyrireiking til oljuleiting í umstríddum økjum sum Nordland og Troms. Odd Olsen heldur, at tíðin er komin til eisini at fáa gongd á leiting í Lofoten og Vesterålen. Og her vónar hann, at teirra oljufelag kann fáa ein leiklut. Uppá longri sikt er málið at fáa myndugleikarnar at góðkenna okkara felag sum loyvishavari í Lofoten, Vesterålen og Senja (LoVeSe), tá hesi økini verða latin upp fyri leiting. Strategiin er tann frá byrjan at keypa seg inn í smáum í eina framleiðslu sum tá longu er í gongd. Olsen heldur, at havið uttan fyri Lofoten, Vesterålen og Senja hoyrir til fiskimenninar. Endurgjaldið fyri at loyva øðrum inn á økið kann so vera sum eginkapitalur hjá teimum ungu ella til at byggja upp ein supplyskipaflota við fiskimonnum frá teimum umrøddu økjum sum eigarum. Kelda og mynd: Fiskaren